



រាជធានីភ្នំពេញ ថ្ងៃទី ២១ ខែ មិថុនា ឆ្នាំ ២០១៦

**សេចក្តីណែនាំ
ស្តីពី**

**ការអនុវត្តប្រមូលពន្ធលើមធ្យោបាយដឹកជញ្ជូន និងយានជំនិះគ្រប់ប្រភេទ
សម្រាប់ឆ្នាំ២០១៦**

អនុលោមតាមប្រកាសលេខ ៧១០ សហវ.ប្រក ចុះថ្ងៃទី១៦ ខែមិថុនា ឆ្នាំ២០១៦ របស់ក្រសួងសេដ្ឋកិច្ច និង ហិរញ្ញវត្ថុ ស្តីពីការប្រមូលពន្ធលើមធ្យោបាយដឹកជញ្ជូន និងយានជំនិះគ្រប់ប្រភេទសម្រាប់ឆ្នាំ២០១៦។ អគ្គនាយកដ្ឋាន ពន្ធដារ សូមធ្វើការណែនាំអំពីវិធាន និងនីតិវិធី ដើម្បីសម្រួលដល់ការអនុវត្តប្រមូលពន្ធលើមធ្យោបាយដឹកជញ្ជូន និង យានជំនិះគ្រប់ប្រភេទ ដូចខាងក្រោម៖

I. កាលបរិច្ឆេទ និងទីកន្លែងបង់ពន្ធ៖

ពន្ធលើមធ្យោបាយដឹកជញ្ជូន និងយានជំនិះគ្រប់ប្រភេទសម្រាប់ឆ្នាំ២០១៦ ត្រូវប្រមូលចាប់ពីថ្ងៃទី០១ ខែកក្កដា ឆ្នាំ២០១៦ រហូតដល់ថ្ងៃទី៣០ ខែវិច្ឆិកា ឆ្នាំ២០១៦។ ពន្ធនេះត្រូវប្រមូល នៅតាមសាខាពន្ធដារខេត្ត-ខណ្ឌ ឬនៅធនាគារ កាណាឌីយ៉ា ក.អ ឬនៅធនាគារអេស៊ីលីដា ភីអិលស៊ី។ ប្រាក់ពន្ធដែលបានបង់នៅអង្គភាពពន្ធដារ ឬធនាគារពាណិជ្ជ នៅមូលដ្ឋានណា ត្រូវចាត់ទុកជាចំណូលរបស់មូលដ្ឋាននោះ។

II. នីតិវិធី នៃការបង់ពន្ធ៖

ដើម្បីបង់ពន្ធលើមធ្យោបាយដឹកជញ្ជូន និងយានជំនិះគ្រប់ប្រភេទសម្រាប់ឆ្នាំ២០១៦ ម្ចាស់យានយន្តត្រូវភ្ជាប់មក ជាមួយនូវ៖

- ក- ចំពោះម្ចាស់យានយន្តដែលមានប័ណ្ណសម្គាល់ការបង់ពន្ធ ៖
 - ប័ណ្ណសម្គាល់ការបង់ពន្ធលើមធ្យោបាយដឹកជញ្ជូន និងយានជំនិះគ្រប់ប្រភេទ ដោយមិនចាំបាច់ដាក់ លិខិត ប្រកាសបង់ពន្ធ
 - ករណីបាត់ប័ណ្ណនេះ ម្ចាស់យានយន្តត្រូវដាក់ពាក្យស្នើសុំបោះបង់ពន្ធសាជាថ្មីនៅសាខាពន្ធដារខេត្ត-ខណ្ឌ ឬនៅសាខាណាមួយនៃធនាគារទាំងពីរខាងលើដោយត្រូវបង់កម្រៃសេវាក្នុងការធ្វើប័ណ្ណនេះ ចំនួន ៥ ០០០ រៀល។
- ខ- ចំពោះម្ចាស់យានយន្តដែលមិនមានប័ណ្ណសម្គាល់ការបង់ពន្ធ ៖
 - ត្រូវបំពេញ និងដាក់លិខិតប្រកាសបង់ពន្ធចំនួន ០២សន្លឹក តាមទម្រង់ដែលចេញដោយអគ្គនាយកដ្ឋានពន្ធដារ ដោយភ្ជាប់មកជាមួយឯកសារបង់ពន្ធឆ្នាំ២០១៥ Collection by VCAT Professional Consultant
 - ករណីបាត់ឯកសារបង់ពន្ធនេះ ម្ចាស់យានយន្តត្រូវដាក់ពាក្យស្នើសុំលិខិតបញ្ជាក់ការបង់ពន្ធលើមធ្យោបាយ ដឹកជញ្ជូននិងយានជំនិះគ្រប់ប្រភេទសម្រាប់ឆ្នាំ២០១៥ នៅសាខាពន្ធដារខេត្ត-ខណ្ឌ ដើម្បីប្រើប្រាស់ ក្នុងការបង់ ពន្ធលើមធ្យោបាយដឹកជញ្ជូននិងយានជំនិះគ្រប់ប្រភេទ សម្រាប់ឆ្នាំ២០១៦។

ក- ចំពោះមធ្យោបាយដឹកជញ្ជូននិងយានជំនិះគ្រប់ប្រភេទ ដែលទើបមកប្រកាសបង់ពន្ធលើកដំបូង៖

ត្រូវបំពេញលិខិត ប្រកាសបង់ពន្ធចំនួន ០២ សន្លឹក តាមទម្រង់ដែលចេញដោយអគ្គនាយកដ្ឋានពន្ធដារ និងភ្ជាប់មក ជាមួយនូវឯកសារដូចមានខាងក្រោម ៖

- ប័ណ្ណសម្គាល់យានយន្ត ឬ
- វិញ្ញាបនបត្រត្រួតពិនិត្យលក្ខណៈបច្ចេកទេសយានយន្ត ដែលចេញដោយក្រសួងសាធារណការ និងដឹកជញ្ជូន ឬ
- បង្កាន់ដៃបង់ពន្ធនាំចូល ឬ
- លិខិតបញ្ជាក់ការប្រើប្រាស់យានយន្តចេញដោយឃុំ-សង្កាត់ ចំពោះយានយន្តកែច្នៃក្នុងស្រុក និង
- អត្តសញ្ញាណប័ណ្ណសម្គាល់ខ្លួនរបស់ម្ចាស់មធ្យោបាយដឹកជញ្ជូន និងយានជំនិះ ឬលិខិតឆ្លងដែន ឬលិខិត បញ្ជាក់សំបុត្រកំណើត ចេញដោយមន្ត្រីអត្រានុកូលដ្ឋាន។

ដើម្បីមានភាពងាយស្រួលក្នុងការប្រកាសបង់ពន្ធប្រភេទនេះនៅឆ្នាំបន្តបន្ទាប់ខាងមុខ ម្ចាស់យានជំនិះអាចស្នើសុំធ្វើ ប័ណ្ណសម្គាល់ការបង់ពន្ធលើមធ្យោបាយដឹកជញ្ជូន និងយានជំនិះគ្រប់ប្រភេទ ដោយគ្រាន់តែគូសក្នុងប្រអប់ដូចមានបង្ហាញ ក្នុងលិខិតប្រកាសបង់ពន្ធលើមធ្យោបាយដឹកជញ្ជូន និងយានជំនិះគ្រប់ប្រភេទសម្រាប់ឆ្នាំ២០១៦។ ការស្នើសុំបោះពុម្ពប័ណ្ណនេះ ត្រូវបង់ថ្លៃសេវា ចំនួន ៥ ០០០ រៀល។

III. ការខកខានមិនបានបង់ពន្ធនាំ២០១៥៖

ចំពោះមធ្យោបាយដឹកជញ្ជូន និងយានជំនិះគ្រប់ប្រភេទទាំងឡាយណា ដែលមិនបានបង់ពន្ធលើមធ្យោបាយដឹកជញ្ជូន និងយានជំនិះគ្រប់ប្រភេទនៅក្នុងឆ្នាំ២០១៥ ហើយមានបង្កាន់ដៃបង់ពន្ធនាំចូលមុនថ្ងៃទី០១ ខែធ្នូ ឆ្នាំ២០១៥ ឬមិនមាន បង្កាន់ដៃបង់ពន្ធនាំចូល ត្រូវបង់ប្រាក់ពន្ធ និងប្រាក់ពិន័យសម្រាប់បណ្តាឆ្នាំដែលបានខកខានមិនបានបង់ពន្ធកន្លងមកឱ្យ បានរួចរាល់ជាមុនសិន ទើបអនុញ្ញាតឱ្យប្រកាសបង់ពន្ធសម្រាប់ឆ្នាំ២០១៦។

ក្នុងឆ្នាំ២០១៤ ក្រសួងសេដ្ឋកិច្ចនិងហិរញ្ញវត្ថុបានចេញប្រកាសលេខ ៥៤៨ សហវ.ប្រក ចុះថ្ងៃទី០៧ ខែឧសភា ឆ្នាំ២០១៤ ស្តីពីការប្រមូលពន្ធលើមធ្យោបាយដឹកជញ្ជូន និងយានជំនិះគ្រប់ប្រភេទឆ្នាំ២០១៤ ក្នុងប្រការ៩ នៃប្រកាសនេះ បានចែងថា “មធ្យោបាយដឹកជញ្ជូន និងយានជំនិះទាំងឡាយណា ដែលមិនបានបង់ពន្ធលើមធ្យោបាយដឹកជញ្ជូន និងយាន ជំនិះគ្រប់ប្រភេទសម្រាប់បណ្តាឆ្នាំមុន។ ត្រូវបានលើកលែងពន្ធ និងប្រាក់ពិន័យសម្រាប់ឆ្នាំសារពើពន្ធ ដែលមិនបានបង់ កន្លងមក។ ប៉ុន្តែម្ចាស់យានយន្តទាំងនោះ ត្រូវមានកាតព្វកិច្ចបង់ពន្ធលើមធ្យោបាយដឹកជញ្ជូន និងយានជំនិះគ្រប់ប្រភេទ ភិតចាប់ពីឆ្នាំ២០១៤ តទៅ” នេះជាការអនុគ្រោះការបង់ពន្ធដ៏ធំមួយ។ ប៉ុន្តែការអនុវត្តជាក់ស្តែង នៅមានរថយន្តមួយចំនួន មានបង្កាន់ដៃបង់ពន្ធនាំចូល រួចហើយយករថយន្តនេះទៅធ្វើចរាចរ និងលក់បន្តដៃគ្នាពីម្នាក់ទៅម្នាក់ដោយអូសបន្លាយពេល ចុះបញ្ជីយានយន្តនៅស្ថាប័នសាធារណការ និងដឹកជញ្ជូន។ ដើម្បីឱ្យការគ្រប់គ្រង និងប្រមូលពន្ធលើមធ្យោបាយដឹកជញ្ជូន និងយានជំនិះគ្រប់ប្រភេទសម្រាប់ឆ្នាំ២០១៦ និងឆ្នាំបន្តកាន់តែមានប្រសិទ្ធភាព រថយន្តដែលបាននាំចូលយកមកដាក់លក់ នៅតាមឃ្លាំងនានា ក៏ត្រូវយកមកប្រកាសបង់ពន្ធលើមធ្យោបាយដឹកជញ្ជូន និងយានជំនិះគ្រប់ប្រភេទឱ្យបានទាន់ពេលវេលា នៃឆ្នាំប្រមូលពន្ធនេះដែរ ព្រោះថារថយន្តទាំងអស់នេះនាំចូលក្នុងគោលបំណងដាក់ឱ្យចរាចរទាំងអស់ លើកលែងតែរថយន្ត ដែលបានប្រកាសជាសន្និធិរបស់ក្រុមហ៊ុនដែលមានសកម្មភាពអាជីវកម្មទិញ-លក់រថយន្ត និងបានចុះបញ្ជីប្រកាសបង់ពន្ធ តាមរបបស្វ័យប្រកាស។

ដោយហេតុនេះ រថយន្តដែលមានបង្កាន់ដៃបង់ពន្ធនាំចូល ឬប័ណ្ណសម្គាល់យានយន្តមុនថ្ងៃទី០១ ខែធ្នូ ឆ្នាំ២០១៥ ឬមិនមានបង្កាន់ដៃបង់ពន្ធនាំចូល ត្រូវបង់ប្រាក់ពន្ធ និងប្រាក់ពិន័យសម្រាប់បណ្តាឆ្នាំដែលបានខកខានមិនបានបង់ពន្ធ កន្លងមក ឱ្យបានរួចរាល់ជាមុនសិន ទើបអនុញ្ញាតឱ្យប្រកាសបង់ពន្ធសម្រាប់ឆ្នាំ២០១៦។

(Handwritten signature and mark)

IV. ការកំណត់ចំណាត់ថ្នាក់ប្រភេទយានយន្តត្រូវជាប់ពន្ធ៖

ពន្ធលើមធ្យោបាយដឹកជញ្ជូន និងយានជំនិះគ្រប់ប្រភេទ ត្រូវកំណត់ទៅតាមប្រភេទនីមួយៗ ដោយមិនគិតថាជា កម្មសិទ្ធិរបស់រដ្ឋ ឬឯកជនឡើយ ដែលត្រូវបង់ពន្ធតាមតារាងឧបសម្ព័ន្ធ I និងឧបសម្ព័ន្ធ II ដែលបានកំណត់ដូចខាង ក្រោមនេះ ៖

ក. រថយន្តទេសចរណ៍៖

គិតតាមទំហំស៊ីឡាំងជាស.ម^៣ មានដល់១ ៥០០ស.ម^៣ លើសពី១ ៥០០ស.ម^៣ដល់២ ០០០ស.ម^៣ លើសពី២ ០០០ស.ម^៣ដល់២ ៩០០ស.ម^៣ លើសពី២ ៩០០ស.ម^៣ដល់៤ ០០០ស.ម^៣ និងលើសពី ៤ ០០០ស.ម^៣ ឡើងទៅ ដោយគិតពីឆ្នាំផលិតដល់៥ឆ្នាំ លើសពី៥ឆ្នាំដល់១០ឆ្នាំ និងលើសពី១០ឆ្នាំ។ ដោយឡែក ចំពោះរថយន្តដឹក ទំនិញធុនតូចដែលមានទ្វារបួន (PICK UP) មានអាយុកាលគិតពីឆ្នាំផលិតដល់០៥ឆ្នាំ និងរថយន្តដឹកអ្នកដំណើរ មានអាយុកាលគិតពីឆ្នាំផលិតដល់០៥ឆ្នាំ ក៏ត្រូវចាត់ទុកជារថយន្តទេសចរណ៍ ដែលត្រូវបង់ពន្ធតាមទំហំស៊ីឡាំង និង ឆ្នាំផលិតដូចរថយន្តទេសចរណ៍ ដទៃទៀតដែរ។

ខ. រថយន្តដឹកទំនិញ៖

- គិតតាមទម្ងន់សរុប មានទម្ងន់រថយន្ត និងទម្ងន់ផ្ទុក (ទំនិញ និងមនុស្ស) មានដល់៣តោន លើសពី ៣តោន ដល់១០តោន ថ្នាក់លើសពី១០តោន ដល់២០តោន និងលើសពី២០តោន
- គិតតាមចំនួនភ្លៅ និងកង់ ចំពោះរថយន្តកែច្នៃផ្សេងទៀត ក្នុងនោះរថយន្តមាន ភ្លៅ៣និងកង់៦ ត្រូវបង់ពន្ធ ដូចរថយន្តដឹកទំនិញលើសពី១០តោនដល់២០តោន និងរថយន្តមានភ្លៅ៣និងកង់១០ ត្រូវបង់ពន្ធដូច រថយន្តដឹកទំនិញលើសពី២០តោន ។ ដោយឡែក រថយន្តកែច្នៃ (គោយន្ត និងរថយន្តកង់បី ដែលបំពាក់ ដោយម៉ាស៊ីនរថយន្ត) ត្រូវបង់ពន្ធដូចរថយន្តដឹកទំនិញដល់៣តោន
- ដោយឡែក រថយន្តជាក្បាលសណ្តោង និងសិរីម៉ែកសណ្តោងត្រូវបានបង់ពន្ធរួមគ្នា គិតទាំងទម្ងន់ក្បាល រថយន្តសណ្តោង ទម្ងន់សិរីម៉ែក និងទម្ងន់ផ្ទុក ត្រូវបង់ពន្ធដូចរថយន្តដឹកទំនិញលើសពី២០តោន។

គ. រ៉ឺម៉ែកសណ្តោង៖

- គិតតាមទម្ងន់សរុប ដែលមានទម្ងន់រ៉ឺម៉ែក និងទម្ងន់ផ្ទុក មានចាប់ពី៣តោន ដល់១០តោន លើសពី១០តោន ដល់២០តោន និងលើសពី២០តោន
- គិតតាមចំនួនភ្លៅ និងកង់ ចំពោះរ៉ឺម៉ែកសណ្តោងកែច្នៃ ក្នុងនោះមាន ភ្លៅ២កង់៤ បង់ពន្ធដូចរ៉ឺម៉ែកសណ្តោង ដែលមានទម្ងន់ចាប់ពី៣តោន ដល់១០តោន និងភ្លៅ២កង់៨ បង់ពន្ធដូចរ៉ឺម៉ែកសណ្តោងដែលមានទម្ងន់ លើសពី១០តោន ដល់២០តោន។

ឃ. រថយន្តដឹកអ្នកដំណើរ៖

គិតតាមចំនួនកៅអី មានដល់១៥កៅអី ពី១៦កៅអីដល់២៥កៅអី និងលើសពី២៥កៅអី។

ង. ជលយាន ឬជលយានយន្តផ្លូវទន្លេ៖

- ដឹកទំនិញ៖ គិតតាមទម្ងន់ផ្ទុក មានដល់៣តោន លើសពី៣តោនដល់១០តោន លើសពី១០តោនដល់២០តោន និងលើសពី២០តោន
- ដឹកអ្នកដំណើរ៖ គិតជាប្រវែងបណ្តោយ មានដល់២០ម៉ែត្រ លើសពី២០ម៉ែត្រ ដល់៣០ម៉ែត្រ និងលើសពី ៣០ម៉ែត្រ
- សណ្តោង៖ គិតជាកម្លាំងសេះ លើសពី១៥០សេះដល់២០០សេះ លើសពី២០០សេះដល់២៥០សេះ និងលើសពី២៥០សេះ
- នេសាទ៖ គិតជាកម្លាំងសេះ លើសពី១៥០សេះដល់២០០សេះ លើសពី២០០សេះដល់២៥០សេះ និងលើសពី២៥០សេះ

ច. ជលយាន ឬជលយានយន្តផ្លូវសមុទ្រ÷

- ដឹកទំនិញ÷គិតតាមទម្ងន់ផ្អែក មានដល់១០០តោន លើសពី១០០តោន ដល់ ១ ០០០តោន លើសពី១ ០០០តោន ដល់ ២ ០០០តោន និងលើសពី ២ ០០០តោន
- ដឹកអ្នកដំណើរ÷គិតជាប្រវែងបណ្តោយ មានដល់២០ម៉ែត្រ និងពី២១ម៉ែត្រ ដល់៣០ម៉ែត្រ
- សណ្តោង÷គិតជាកម្លាំងសេះ លើសពី១៥០សេះដល់២៥០សេះ លើសពី២៥០សេះដល់៥០០សេះ និងលើសពី៥០០សេះ
- នេសាទ÷គិតជាកម្លាំងសេះ មាន÷
 - + ទូកមានកម្លាំង លើសពី១៥០សេះ
 - + កប៉ាល់មានកម្លាំង ដល់១៥០សេះ លើសពី១៥០សេះដល់២៥០សេះ លើសពី២៥០សេះដល់៥០០សេះ និងលើសពី៥០០សេះ។

ឈ. អ្នបរថ្នាំទន្លេ/សមុទ្រ÷

គិតជាកម្លាំងសេះ លើសពី១៥០សេះ ដល់២០០សេះ និងលើសពី២០០សេះ។

V. ការលើកលែងពន្ធ÷

ពន្ធលើមធ្យោបាយដឹកជញ្ជូន និងយានជំនិះគ្រប់ប្រភេទ ត្រូវបានលើកលែងចំពោះ÷

- រថយន្តគិលានសង្គ្រោះ រថយន្តពន្លត់អគ្គិភ័យជាកម្មសិទ្ធិរបស់រដ្ឋ
- យានយន្តដែលជាកម្មសិទ្ធិរបស់អង្គការកងយោធពលខេមរភូមិន្ទ កងរាជអាវុធហត្ថ ភារពាលជាតិ ដែលបម្រើការងារសម្រាប់កិច្ចការការពារជាតិ ជាមធ្យោបាយប្រើប្រាស់ដឹកជញ្ជូនសម្ភារទំព ឬដឹកជញ្ជូនកងទ័ពក៏ដូចជាសម្រាប់កិច្ចការសន្តិសុខ និងសណ្តាប់ធ្នាប់សង្គម ដូចមានចែងក្នុងមាត្រា ១១ និងមាត្រា ១២ នៃអនុក្រឹត្យលេខ ៧៧ អនក្រ.បក ចុះថ្ងៃទី២៨ ខែវិច្ឆិកា ឆ្នាំ២០០៣ ស្តីពីការចេញផ្សាយលេខសម្គាល់យានជំនិះ និងយានយន្តដែលពាក់ផ្លាកលេខ ខ.ម ឬ ន.ប ជាផ្លូវការ ដែលមានការទទួលស្គាល់ និងបញ្ជាក់ពីក្រសួងការពារជាតិ ឬក្រសួងមហាផ្ទៃ
- យានយន្តដែលជាកម្មសិទ្ធិរបស់ស្ថានទូត ឬស្ថានកុងស៊ុលបរទេស អង្គការអន្តរជាតិ ឬទីភ្នាក់ងារសហប្រតិបត្តិការបច្ចេកទេសរបស់រដ្ឋាភិបាលនានា។

ក្រសួង-ស្ថាប័ន ឬអង្គការ ដែលជាអាណាព្យាបាល ឬជាម្ចាស់កម្មសិទ្ធិនៃយានយន្តដូចមានចែងនៅក្នុងប្រការនេះ ត្រូវស្នើសុំមកអគ្គនាយកដ្ឋានពន្ធដារ ដើម្បីទទួលបាននូវលក្ខណៈគ្រប់គ្រងពន្ធ (ពន្ធជាបន្តករបស់រដ្ឋ) ដោយភ្ជាប់មកជាមួយនូវបញ្ជីសារពើភណ្ឌយានយន្តរបស់ក្រសួង-ស្ថាប័ន ឬអង្គការដែលបានស្នើសុំនោះ។

VI. សិទ្ធិទទួល និងការប្រើប្រាស់ឯកសារបង់ពន្ធ÷

ក្រោយពេលបង់ពន្ធចេញហើយ ម្ចាស់មធ្យោបាយដឹកជញ្ជូន និងយានជំនិះ ត្រូវទទួលបានបង្កាន់ដៃទទួលប្រាក់ពន្ធមួយសន្លឹកចេញពីប្រព័ន្ធកុំព្យូទ័រ និងលក្ខណៈគ្រប់គ្រងសម្រាប់បិទភ្ជាប់មធ្យោបាយដឹកជញ្ជូននិងយានជំនិះ មួយសន្លឹក។ បង្កាន់ដៃទទួលប្រាក់ពន្ធនេះ ត្រូវរក្សាទុកជាប់នឹងយានយន្ត សម្រាប់បង្ហាញមន្ត្រីមានសមត្ថកិច្ច និងអាចជាឯកសារសម្រាប់ប្រកាសបង់ពន្ធនៅឆ្នាំបន្ទាប់។

→

VII. ការស្វែងរកព័ត៌មាន និងការគណនាប្រាក់ពន្ធ៖

ដើម្បីបង់ពន្ធ ម្ចាស់មធ្យោបាយដឹកជញ្ជូន និងយានជំនិះ អាចទាក់ទងដោយផ្ទាល់ជាមួយសាខាពន្ធដារខេត្ត ខណ្ឌ ឬ ធនាគារកាណាឌីយ៉ា ក.អ ឬធនាគារអេស៊ីលីដា ភីអិលស៊ី ឬ តាមគេហទំព័ររបស់អគ្គនាយកដ្ឋានពន្ធដារ (www.tax.gov.kh) ដើម្បីស្វែងរកប្រកាសលេខ ៧១០ សហវ.ប្រក ចុះថ្ងៃទី១៦ ខែមិថុនា ឆ្នាំ២០១៦ និងឧបសម្ព័ន្ធ I-II ស្តីពីការកំណត់ ប្រាក់ពន្ធមធ្យោបាយដឹកជញ្ជូន ឬអាចប្រើប្រាស់ Smart device (IOS and Android) ដោយស្វែងរកពាក្យគន្លឹះ Cambodia Road Tax 2016 ដើម្បីគណនាប្រាក់ពន្ធ។

VIII. ការត្រួតពិនិត្យ និងទោសទណ្ឌ៖

- ចាប់ពីថ្ងៃទី០១ ខែធ្នូ ដល់ថ្ងៃទី៣១ ខែធ្នូ ឆ្នាំ២០១៦ គ្រប់សាខាពន្ធដារខេត្ត ខណ្ឌ ទាំងអស់ ត្រូវរៀបចំ យន្តការត្រួតពិនិត្យពីការប្រកាសបង់ពន្ធនេះឱ្យបានរួចរាល់ ដូចប្រព្រឹត្តកម្មដែលបានអនុវត្តកន្លងមក។ ទន្ទឹមនឹងនេះ គ្រប់សាខាពន្ធដារខេត្ត ខណ្ឌ ធនាគារកាណាឌីយ៉ា ក.អ និងធនាគារអេស៊ីលីដា ភីអិលស៊ី ត្រូវបន្តទទួលប្រាក់ពន្ធ និងប្រាក់ពិន័យ
- ចាប់ពីថ្ងៃទី០១ ខែមករា ឆ្នាំ២០១៧ តទៅ អគ្គនាយកដ្ឋានពន្ធដារនឹងចុះត្រួតពិនិត្យពីការប្រកាសបង់ពន្ធនេះ និងផាកពិន័យចំពោះមធ្យោបាយដឹកជញ្ជូន និងយានជំនិះទាំងឡាយណា ដែលមិនបានប្រកាសបង់ពន្ធតាម កាលកំណត់ខាងលើ។

ទទួលបានសេចក្តីណែនាំនេះ គ្រប់សាខាពន្ធដារខេត្ត ខណ្ឌ ធនាគារកាណាឌីយ៉ា ក.អ ធនាគារអេស៊ីលីដា ភីអិលស៊ី និងម្ចាស់យានយន្តទាំងអស់ ត្រូវយកចិត្តទុកដាក់ខ្ពស់ក្នុងការអនុវត្តសេចក្តីណែនាំនេះ ឱ្យមានប្រសិទ្ធភាពខ្ពស់ ចាប់ពីថ្ងៃ ចុះហត្ថលេខាតទៅ។ ➔

Collection by VCAT Professional Consultant

ប្រតិភូរាជរដ្ឋាភិបាល
ទទួលបន្ទុកជាអគ្គនាយក នៃអគ្គនាយកដ្ឋានពន្ធដារ



គង់ វិបុល